

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē
॥ pañcanavatitamaḥ sargaḥ ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ pañcanavatitamaḥ sargaḥ ॥

svāmātyānāhūya rāvaṇēna svaśatruvadhaṣayakōtsāhasya
prakaṭanaṃ sarvaiḥ saha raṇabhūmimāgatya parākramasya
pradarśanaṃ ca

ārtānāṃ rākṣasīnāṃ tu
laṅkāyāṃ vai kulē kulē |
rāvaṇaḥ karuṇaṃ śabdaṃ
śuśrāva paridēvitam || 6.95.1 ||

sa tu dīrghaṃ viniḥśvasya
muhūrtaṃ dhyānamāsthitaḥ |
babhūva paramakruddhō
rāvaṇō bhīmadarśanaḥ || 6.95.2 ||

sandaśya daśanairōṣṭhaṃ
krōdhasaṃraktalōcanaḥ |
rākṣasairapi durdarśaḥ
kālāgniriva mūrtimān || 6.95.3 ||

uvāca ca samīpasthān
rākṣasān rākṣasēsvaraḥ |

krōdhāvyaktakathastatra

nirdahanniva cakṣuṣā || 6.95.4 ||

mahōdaraṃ mahāpārśvaṃ

virūpākṣaṃ ca rākṣasaṃ |

śīghraṃ vadata sainyāni

niryātēti mamājñayā || 6.95.5 ||

tasya tad vacanaṃ śrutvā

rākṣasāstē bhayārditāḥ |

cōdayāmāsuravyagrān

rākṣasāmstān nṛpājñayā || 6.95.6 ||

tē tu sarvē tathētyuktvā

rākṣasā bhīmadarśanāḥ |

kṛtasvastyayanāḥ sarvē

tē raṇābhimukhā yayuḥ || 6.95.7 ||

pratipūjya yathānyāyaṃ

rāvaṇaṃ tē mahārathāḥ |

tasthuḥ prāñjalayaḥ sarvē

bharturvijayakāṅkṣiṇaḥ || 6.95.8 ||

tatōvāca prahasyaitān

rāvaṇaḥ krōdhamūrccitaḥ |

mahōdaramahāpārśvau

virūpākṣaṃ ca rākṣasaṃ || 6.95.9 ||

adya bāṇairdhanurmuktai -

ryugāntādityasannibhaiḥ |

rāghavaṃ lakṣmaṇaṃ caiva
nēṣyāmi yamasādanam || 6.95.10 ||

kharasya kumbhakarṇasya
prahastēndrajitōstathā |
kariṣyāmi pratīkāra -
madya śatruvadhādaham || 6.95.11 ||

naivāntarikṣaṃ na diśō
na ca dyaurnāpi sāgarāḥ |
prakāśatvaṃ gamiṣyanti
madbāṇajaladāvṛtāḥ || 6.95.12 ||

adya vānaramukhyānāṃ
tāni yūthāni bhāgaśaḥ |
dhanuṣā śarajālēna
vadhīṣyāmi patatṛiṇā || 6.95.13 ||

adya vānarasainyāni
rathēna pavanaujasā |
dhanuḥsamudrādudbhūtai -
rmathīṣyāmi śarōrmibhiḥ || 6.95.14 ||

vyākōśapadmavaktrāṇi
padmakēsaravarcasām |
adya yūthataṭākāni
gajavat pramathāmyaham || 6.95.15 ||

saśarairadya vadanaiḥ
saṅkhyē vānarayūthapāḥ |

maṇḍayīṣyanti vasudhāṃ
sanālairiva paṅkajaiḥ || 6.95.16 ||

adya yūthapracāṇḍānāṃ
harīṇāṃ drumayōdhinām |
muktēnaikeṣuṇā yuddhē
bhētsyāmi ca śataṃ śatam || 6.95.17 ||

hatō bhrātā ca yēṣāṃ vai
yēṣāṃ ca tanayō hataḥ |
vadhēnādya ripōstēṣāṃ
karōmyaśrupramārjanam || 6.95.18 ||

adya madbāṇanirbhinnaiḥ
prastīrṇairgatacētanaiḥ |
karōmi vānaraiyuddhē
yatnāvēkṣyatalāṃ mahīm || 6.95.19 ||

adya kākāśca gṛdhrāśca
yē ca māṃsāsinō'parē |
sarvāṃstāṃstarpayīṣyāmi
śatrumāṃsaiḥ śarāhataiḥ || 6.95.20 ||

kalpyatāṃ mē rathaḥ śīghraṃ
kṣīpramānīyatāṃ dhanuḥ |
anuprayāntu māṃ yuddhē
yē'tra śiṣṭā niśācarāḥ || 6.95.21 ||

tasya tad vacanaṃ śrutvā
mahāpārśvō'bravīd vacaḥ |

balādhyakṣān sthitāṃstatra

balam santvaryatāmiti || 6.95.22 ||

balādhyakṣāstu saṃyuktā

rākṣasāṃstān grhē grhē |

cōdayantaḥ pariyayu -

rlaṅkāṃ laghuparākramāḥ || 6.95.23 ||

tatō muhūrtānniṣpētū

rākṣasā bhīmadarśanāḥ |

nadantō bhīmavadanā

nānāpraharaṇairbhujaiḥ || 6.95.24 ||

asibhiḥ paṭṭisaiḥ śūlai -

rgadābhirmusalairhalaiḥ |

śaktibhistikṣṇadhārābhi -

rmahadbhiḥ kūṭamudgaraiḥ || 6.95.25 ||

yaṣṭibhirvividhaiścakrai -

rniṣitaiśca paraśvadhaiḥ |

bhindipālaiḥ śataghnībhi -

ranyaiścāpi varāyudhaiḥ || 6.95.26 ||

athānayan balādhyakṣā -

ścatvārō rāvaṇājñayā |

rathānāṃ niyutaṃ sāgraṃ

nāgānāṃ niyutatrayam || 6.95.27 ||

aśvānāṃ ṣaṣṭikōṭyastu

kharōṣṭrāṇāṃ tathaiva ca |

padātayastvasaṅkhyātā

jagmustē rājaśāsanāt || 6.95.28 ||

balādhyakṣāśca saṁsthāpya

rājñah sēnāṁ puraḥsthitām |

ētasminnantarē sūtaḥ

sthāpayāmāsa taṁ ratham || 6.95.29 ||

divyāstravarasampannaṁ

nānālaṅkārabhūṣitam |

nānāyudhasamākīrṇaṁ

kiṅkiṇījālasaṁyutam || 6.95.30 ||

nānāratnaparikṣiptaṁ

ratnastambhairvirājitam |

jāmbūnadamayaścaiva

sahasrakalaśairvṛtam || 6.95.31 ||

taṁ dṛṣṭvā rākṣasāḥ sarvē

vismayaṁ paramaṁ gatāḥ |

taṁ dṛṣṭvā sahasōthhāya

rāvaṇō rākṣasēsvaraḥ || 6.95.32 ||

kōṭisūryapratīkāśaṁ

jvalantamiva pāvakaṁ |

drutaṁ sūtasamāyuktaṁ

yuktāṣṭaturagaṁ ratham |

ārurōha tadā bhīmaṁ

dīpyamānaṁ svatējasā || 6.95.33 ||

tataḥ prayātaḥ sahasā
 rākṣasairbahubhirvṛtaḥ |
 rāvaṇaḥ sattvagāmbhīryād
 dārayanniva mēdinīm || 6.95.34 ||

tataścāsīnmahānāda -
 stūryāṇām ca tatastataḥ |
 mṛdaṅgaiḥ paṭahaiḥ śaṅkhaiḥ
 kalahaiḥ saha rakṣasām || 6.95.35 ||

āgatō rakṣasām rājā
 chatracāmarasaṃyutaḥ |
 sītāpahārī durvṛttō
 brahmaghnō dēvakaṅṭakaḥ |
 yōddhum raghuvarēṇēti
 śuśruvē kalahadhvaniḥ || 6.95.36 ||

tēna nādēna mahatā
 pṛthivī samakampata |
 taṃ śabdaṃ sahasā śrutvā
 vānarā dudruvurbhayāt || 6.95.37 ||

rāvaṇastu mahābāhuḥ
 sacivaiḥ parivāritaḥ |
 ājagāma mahātējā
 jayāya vijayaṃ prati || 6.95.38 ||

rāvaṇēnābhyanujñātau
 mahāpārśvamahōdarau |

virūpākṣaśca durdharṣō
rathānāruruhustadā || 6.95.39 ||

tē tu hṛṣṭābhinardantō
bhindanta iva mēdinīm |
nādaṃ ghōraṃ vimuñcantō
niryayurjayakāṅkṣiṇaḥ || 6.95.40 ||

tatō yuddhāya tējasvī
rakṣōgaṇabalairvṛtaḥ |
niryayāvudyatadhanuḥ
kālāntakayamōpamaḥ || 6.95.41 ||

tataḥ prajavitāśvēna
rathēna sa mahārathaḥ |
dvārēṇa niryayau tēna
yatra tau rāmalakṣmaṇau || 6.95.42 ||

tatō naṣṭaprabhaḥ sūryō
diśaśca timirāvṛtāḥ |
dvijāśca nēdurghōrāśca
sañcacāla ca mēdinī || 6.95.43 ||

vavarṣa rudhiraṃ dēva -
ścaskhaluśca turaṅgamāḥ |
dhvajāgrē nyapatad gṛdhrō
vinēduścāśivaṃ śivāḥ || 6.95.44 ||

nayanaṃ cāsphurad vāmaṃ
vāmō bāhurakampata |

vivarṇavadanaścāsīt

kiñcidabhraśyata svanaḥ || 6.95.45 ||

tatō niṣpatatō yuddhē

daśagrīvasya rakṣasaḥ |

raṇē nidhanaśamsīni

rūpānyētāni jajñirē || 6.95.46 ||

antarikṣāt papātōlkā

nirghātasamaniḥsvanā |

vinēduraśivā ḡḍhrā

vāyasairabhimiśritāḥ || 6.95.47 ||

ētānacintayan ghōrā -

nutpātān samavasthitān |

niryayau rāvaṇō mōhād

vadhārthaṃ kālacōditaḥ || 6.95.48 ||

tēśāṃ tu rathaghōṣēṇa

rākṣasānāṃ mahātmanām |

vānarāṇāmapī camū -

ryuddhāyaivābhyavartata || 6.95.49 ||

tēśāṃ tu tumulaṃ yuddhaṃ

babhūva kapirakṣasām |

anyōnyamāhvayānānām

kruddhānām jayamicchatām || 6.95.50 ||

tataḥ kruddhō daśagrīvaḥ

śaraiḥ kāñcanabhūṣaṇaiḥ |

vānarāṇāmanīkēṣu

cakāra kadanam mahat || 6.95.51 ||

nikṛttaśirasaḥ kēcid

rāvaṇēna valīmukhāḥ |

kēcid vicchinnahrdayāḥ

kēcicchrōtravivarjitāḥ || 6.95.52 ||

nirucchvāsā hatāḥ kēcit

kēcit pārśvēṣu dāritāḥ |

kēcid vibhinnaśirasaḥ

kēciccakṣurvinākṛtāḥ || 6.95.53 ||

daśānanaḥ krōdhavivṛttanētrō

yatō yatō'bhyēti rathēna saṅkhyē |

tatastatastasya śarapravēgam

sōḍhum na śēkurhariyūthapāstē || 6.95.54 ||

|| ityārṣē śrīmadrāmāyaṇē vālmikīyē ādikāvye
yuddhakāṇḍē pañcanavatitamaḥ sargaḥ ||